



SUĠĠETT:	Il-Malti
KARTA NUMRU:	I
DATA:	25 ta' April 2020
ĦIN:	mid-9:00 a.m sa 12:05 p.m

Wieġeb it-taqsimiet **KOLLHA**.

Ikteb b'Malti tajjeb. L-iżbalji fl-idjoma, fis-sintassi u fl-ortografija jnaqqsu ħafna l-marki.

TAQSIMA A: IL-KOMPONIMENT

Ikteb komponent ta' bejn 550 u 600 kelma dwar WIEĦED minn dawn is-suġġetti. F'dan it-taħriġ trid turi l-kreattività u l-ħila tat-tifsir tal-ħsieb bl-ordni, b'mod ċar, u bi stil idjomatiku.

1. Ir-riklami u l-konsumatur.
2. Il-bnedmin kollha jixirqilhom dinjità.
3. Il-kriżijiet li qed jiffaċċja l-baħar fis-seklu wieħed u għoxrin.
4. Ħuta żgħira qatt ma kielet waħda kbira, iżda mija flimkien, iva, jistgħu.
5. L-ugwaljanza bejn l-irġiel u n-nisa – ħrafa jew realtà?

(Total: 15-il marka)

Jekk jogħġbok dawwar il-paġna

TAQSIMA B: TAQSIRA

Qassar din is-silta fi kliemek f'madwar mitt (100) kelma:

Ix-Xnighat

Hu kważi istint naturali fil-bniedem li malli jisma' xi xniegħa jrid jgħaddiha malajr lill-oħrajn, ġieli tkun vera u ġieli falza. Aħna l-Maltin bħal popli oħra, m'aħniex ħielsa minn din it-tentazzjoni kontinwa. Terġa' billi aħna gżira ċkejna, dawn ix-xnighat aktar jaslu malajr u jixterdu minn ħalq għal widna. F'kemm ili ngħidlek malajr Malta kollha tkun semgħet b'xi qlajja' li tkun xterdet bħannar.

Qisna wkoll nieħdu gost inxerrduhom ix-xnighat, l-iktar b'ħafna zekzik, jew gossiping kif jgħidu bl-Ingliż. Inħobbu nqattgħu l-ħin nitkellmu fuq ġrajjet u nies biex nuru kemm nafu x'qed jġiri, bla ma nifirdu l-fatti mix-xnighat. Insibuha ħafifa wkoll li nivvintaw ħwejjeġ fuq l-oħrajn: "dak qed jgħidu marad b'moħħu", "l-ieħor siefer għall-kura tal-kanċer", "dak sabu li kellu l-AIDS", "dik se tiżzewweġ għax inqabdet tqila", u qlajjet oħra bħal dawn.

Barra minn hekk, ix-xnighat malajr nibdew ngħawġuhom. Min iżid, min inaqqas, min jesaġera, min ibiddel, min jgħid il-biċċa li jaqbilla u min idawwarha kif jogħġbu. Wieħed li jqum b'riħ filgħodu, sa filgħaxija f'tarf ir-raħal tigris li jinsab agunija. Tnejn li ħabtu ftit b'karozza jispiċċaw magħduda b'midruba serjament jew maqtula.

Ix-xnighat foloz għandhom konsegwenzi perikolużi fuq in-nies. Sfortunatament ħafna nies jaġixxu fuq ix-xnighat li jkunu semgħu. Kemm individwalment u kemm kollettivament, l-imġiba tagħhom issir tiddependi mix-xnighat li jkunu semgħu. Għax xi ħadd qallek xi xniegħa fuq it-tali persuna, din tnissel fik ċerta mibegħda lejha. Familji jispiċċaw ma jtkellmux bejniethom minħabba qlajja' li ivvintaw fuq xulxin. Xi wħud ma jmorrux għat-tieġ jew xi festa oħra ta' xi ħadd għax ħadu fastidju fuq x'semgħu fuqhom.

Aktar perikoluża tkun meta poplu sħiħ jirreaġixxi fuq xnighat nazzjonali. Il-vjolenza tista' tfaqqa' minħabba li xi ħadd xerred xniegħa falza fuq persuna, grupp, jew organizzazzjoni. L-istess, il-vendikazzjonijiet jistgħu jkunu bbażati fuq qlajja' ivvintata. Ċertu tixwix kontra persuna jew gruppi jibda kemm-il darba minn xniegħa qarrieqa. Nafu wkoll b'episodji fl-istorja tad-dinja fejn xnighat wasslu għal incidenti gravi fuq persuni jew pajjiżi.

(Addattata minn "Il-Psikologija f'Ħajjtna" ta' Alfred Darmanin SJ).

(Total: 5 marki)

TAQSIMA Ċ: IL-LINGWISTIKA MALTIJA

Agħżel mistoqsija WAĦDA:

1. L-ilsien matern jagħtina identità. B'danakollu ma jaqdinieq fil-qasam internazzjonali u għalhekk għandna bżonn ta' ilsna oħra. Ikkummenta.
2. L-influenza tal-Għarbi nsibuha f'kull qasam tal-Ilsien Malti, kemm lessikali kif ukoll grammatikali. Ikkummenta b'eżempji xierqa.

(Total: 10 marki)



SUĠĠETT:	II-Malti
KARTA NUMRU:	II
DATA:	25 ta' April 2020
HIN:	mid-4:00 p.m sas-7:05 p.m

Wieġeb it-taqsimiet **KOLLHA**.

Kull tweġiba għandha tkun twila bejn 500 u 600 kelma.

Ikteb b'Malti tajjeb. L-iżbalji fl-idjoma, fis-sintassi u fl-ortografija jnaqqsu ħafna l-marki. Kull mistoqsija għandha titwieġeb b'rabta sħiħa mat-test.

TAQSIMA A: IL-POEŻIJA TAS-SEKLU XX

Wieġeb WAHDA biss minn dawn il-mistoqsijiet. Irreferi għal poeti u poeziji magħzula b'mod bilanċjat mis-seklu għoxrin kollu.

1. Iddiskuti elementi mil-lingwaġġ figurattiv li jinqdew bihom il-poeti Romantiċi u Moderni Maltin biex jirrakkontaw ir-relazzjonijiet umani fl-antoloġija *Il-Poeżija Maltija*. X'effetti joħolqu dawn ix-xbihat u metafori?
2. Il-poeti miġburin fl-antoloġija *Il-Poeżija Maltija* jipprezentaw lill-ġens Malti essenzjalment b'ħala komunità b'kultura waħda li tgħaqqadhom kollha flimkien. X'inhuma l-karatteristiċi li jiddistingwu lil din il-komunità nazzjonali maħluqa mill-poeti f'perjodi differenti?

(Total: 10 marki)

TAQSIMA B: MONOGRAFIJI POETIĊI

Wieġeb WAHDA biss minn dawn il-mistoqsijiet.

1. Fil-poeżiji ta' Maria Grech Ganado f'*Monografija* m'hemmx nisa differenti imma mara waħda f'mumentu u f'esperjenzi differenti. Taqbel?
2. Iddiskuti wħud mill-iktar metafori u xbihat li jispikkaw fil-poeżija ta' Maria Grech Ganado f'*Monografija*. X'inhuma l-fehmiet, l-emozzjonijiet u l-assoċjazzjonijiet li joħolqu u kif joħolquhom?
3. X'sehem għandhom il-Bibbja u l-fidi Kattolika fix-xbihat li joħloq Pawlu Aquilina fil-poeżiji miġburin fil-*Monografija* tiegħu?
4. Fid-dinja poetika li joħloq fil-versi tiegħu f'*Monografija*, Pawlu Aquilina jinqeda b'xeni u xbihat mill-pajsjaġġ naturali Malti. X'funzjonijiet poetiċi jagħtihom?

(Total: 10 marki)

TAQSIMA Ċ: IL-KRITIKA LETTERARJA (POEŻIJA)

Agħzel WAĦDA minn dawn iż-żewġ poeżiji.

Agħmel stħarriġ kritiku fit-tul u bir-reqqa tal-poeżija li tagħzel, skont ix-xejriet tematiċi u stilistiċi tagħha. Analizza l-poeżija fiha nfisha bħala xogħol sħiħ, daqskemm biċċa biċċa bħala gabra ta' elementi li jsawruha f'haġa waħda. Agħti importanza ewlenija lill-unità tal-poeżija, lill-metrika, lit-tqassim tal-istrofi, lix-xejriet tal-frazjoloġija, lill-partijiet tat-taħdit, lill-figuri tat-taħdit, fosthom il-metafori, u lill-għażla tal-kliem.

1.

Is-Sigaretti ta' D.

kont nisraqlek is-sigaretti
imbagħad niżvujtahom
niċċattjahom puliti
u nżerżaqhom bejn il-paġni
tal-kotba li l-iktar kienu jogħġbuni
forsi kont naħseb
li b'hekk
kont qed inbattal l-istorja tagħna
mill-velenu kollu tagħha
qisni kont naf
li kelli bżonn insakkrek
fi ħrafa sabiħa
biex xi darba
xi mkien 'il bogħod
forsi taħt sema tqil
u xitwi pariġġ ix-xjuħija
nergá' nsibek
bla mistennija
qalb dawk l-istess folji
li issa
jintiegħmu mod ieħor.

Nadia Mifsud

(mill-ktieb Kantuniera 'l Bogħod, 2015)

JEW

2.

Riċessjoni

wara ġurnata xogħol
irġiel tas-sengħa
irġiel tal-boiler suit
irġiel weħidhom
bilqiegħda mal-bank għand tal-kafè
kull wieħed b'banketta battala fuq kull naħa
kull wieħed ipejjep
fis-skiet

kull wieħed jistenna bis-sabar
lit-tfajla tieġu l-ordni
kull wieħed iħares lejn il-menù
li jaf bl-amment
u jaf li xejn ma jogħġbu minnu
imma xorta jħares lejha
biċ-ċiera

kull wieħed

itiegħem il-benna ta' tmiem
il-ġurnata tax-xogħol
mal-morr tal-kafè
boqqa boqqa li kull wieħed idewwem f'ħalqu
eternità

kull wieħed minnhom
jikkontempla l-possibiltà reali
tal-qgħad

Albert Marshall

(mill-ktieb Poeziji 1964-2019, 2019)

(Total: 10 marki)



SUĠĠETT:	II-Malti
KARTA NUMRU:	III
DATA:	27 ta' April 2020
ĦIN:	mill-4:00 p.m sas-7:05 p.m

Wieġeb it-taqsimiet **KOLLHA**.

Kull tweġiba għandha tkun twila bejn 500 u 600 kelma.

Ikteb b'Malti tajjeb. L-iżbalji fl-idjoma, fis-sintassi u fl-ortografija jnaqqsu ħafna l-marki. Wieġeb kull mistoqsija b'rabta sħiħa mat-test.

TAQSIMA A: ID-DRAMA

Wieġeb WAHDA biss minn dawn il-mistoqsijiet:

1. It-teatru ta' Alfred Sant jinsisti li ebda bniedem mhu immakulat. Ikkummenta dwar din il-premessa billi tanalizza l-persunaġġi f'*Qabel Tiftaħ l-Inkjesta*.
2. Tkun liema tkun l-ideologija politika mħaddna, fl-aħħar mill-aħħar l-għan ta' partit huwa li jikseb u jzomm il-poter, u biex dan isir jeħtieġ li l-bnedmin (inklużi l-membri tal-partit) isiru biċċiet żgħar minn magna kbira. Tahseb li dan jidher anke f'*Qabel Tiftaħ l-Inkjesta* ta' Alfred Sant?
3. Fid-dramm tiegħu *Menz*, Francis Ebejer iressaq il-figura tal-mara bħala sors ta' qerq u ħażen u fl-istess waqt jixhet fuqha l-fiduċja tiegħu għal ħajja aħjar. Iddiskuti.
4. F'*Menz* ta' Francis Ebejer, il-massa hija kkontrollata mill-politiku, temmen li qiegħda tgħix ħajja tajba u ferħana, mingħajr ma tinduna li hija marbuta bi ktajjen ħoxnin. Madankollu sistema politika bħal din għandha wkoll ix-xquq u xi wħud jirnexxihom jaħarbu mill-irbit. Iddiskuti.

(Total: 10 marki)

Jekk jogħġbok dawwar il-paġna

TAQSIMA B: IN-NARRATTIVA

Wieġeb WAHDA biss minn dawn il-mistoqsijiet:

1. L-istess kif għamli diversi kittieba oħrajn, *f'Leli ta' Haż-Żgħir* Ellul Mercer iħares lejn il-figura tal-mara minn żewġ naħat estremi: bħala rappreżentazzjoni tal-qdusija u tal-ħażen. Iddiskuti.
2. Minkejja li twieled u għex f'Haż-Żgħir, u terġa' u tgħid kien persuna rrispettata u maħbuba minn kulħadd, Leli beda jhoss is-sikkatura tar-raħal. Uri kif fir-rumanz *Leli ta' Haż-Żgħir* il-protagonist jipprova jinħall mill-ambjent tiegħu, u analizza r-rizultat ta' dan it-tentattiv.
3. *F'Hele taż-Żgħożija u Stejjer Oħra* Lino Spiteri jressaq mudell li fih il-karattri t-tajbin jappartjenu għal klassi soċjali u l-ħżiena għal oħra. Iddiskuti.
4. Ħafna drabi l-ambizzjoni u r-regħba jagħmu lill-bniedem u ma jhallux jibqa' jhaddan valuri universali bħall-imħabba u l-ħbiberija. Ikkummenta dwar dan billi tanalizza l-imġiba ta' wħud mill-karattri *f'Hele taż-Żgħożija u Stejjer Oħra* ta' Lino Spiteri.

(Total: 10 marki)

TAQSIMA Ċ: IL-KRITIKA LETTERARJA (PROŻA)

Agħmel analiżi kritika dettaljata ta' WAHDA minn dawn iż-żewġ siltiet ta' proża.

F'dan it-taħriġ tagħmilx taqsira tas-silta magħzula. Is-silta ta' proża trid tistħarriġha fiha nfisha skont il-binja tagħha – narrattiva, deskrittiva, riflessiva, jew il-bqija – daqskemm bħala l-gabra tal-elementi li jsawruha f'haġa waħda. Agħti importanza ewlenija lill-partijiet tat-taħdit, lill-figuri tat-taħdit, lill-binja sintattika tas-sentenzi, lintonalità, lir-ritmu li fiha, lill-għażla tal-kliem, u lil kulma jirrendiha letterarja.

Silta 1.

Xaqq dawl. Jien u int nitbandlu r-Rabat, bis-swar tal-Imdina xhud ta' dal-mument fragli li qed naqsmu flimkien. Tidhaq, int u tagħti skoss biex tħarrek il-bandla. Tidhaq, int u tissara magħha, 'il quddiem u lura, biex ittellaġha kemm jista' jkun 'il fuq, kemm jista' jkun malajr u qabli ovvjament. Tidhaq, tarani nissielet mal-bandla wisq baxxa għalija, nipprova naqtagħha mill-art.

Tidhaq, tismagħni ngerger li qed nistordi. Kont ili ma nitbandal hekk minn tfuliti. Kont ili ma nisimgħek tidhaq daqshekk bil-qalb!

Mhux biċ-ċajt li ħassejtni qed nistordi, ġejja u sejra, 'il quddiem u lura, bir-riħ jonfoħ qalil f'wiċċi. U iktar ma bdejt tielgħa 'l fuq, anki ninqata' minn ġewwa ħassejtni, tant li minn ħalqi ħarbitli għajta ċkejtna. Għalaqt għajnejja. Subgħajja bbiesu madwar il-katina. U int iktar tbandalt bil-qawwi, iktar dhaqt bil-qalb għax ħsibtni qed nirreċta. U ħallejt id-daħqa tiegħek tinfidni, titwaħhad mal-ġmiel dehbien tas-swar, tfawwarli qalbi, iddewweb il-kwistjonijiet kollha ta' bejnietna.

Ħassejtni nerġa' nħobbok bħal qabel, bħal meta kont tarbija għadek ħierġa minn ġufi, bħal meta kien għad kelli lilek biss. Insejtha lil oħtok, tielgħa u niezla fuq iż-żurzieqa l-kbira, mingħajr hadd attent għaliha.

Tlaħlaħt f'għajnejk leqqiena mid-dwejjaq u d-dubji, mir-rabja u l-mistoqsijiet. Ergajt sirt kollni kemm jien ommok.

Nadia Mifsud
(Minn *Ir-Rota Daret Dawra (Kważi) Shiħa, 2017*)

JEW

Silta 2.

Meta tweled Jason Ceci la waqfet id-dinja u lanqas ħadd ma ħass il-bżonn li jipprova jwaqqafha. Lanqas Hitler u Mussolini ma ħassew li kellhom iwaqqfu l-gwerra. Forsi għax kienu għadhom jaħsbu li kienu se jirbħuha sa dakinhar li tweled Jason. Izda għal uħud waqfet għal ftit meta Jason miet mhux ħafna snin wara li tweled. Għax Jason ma kienx għadu magħhom. U meta d-dinja reġgħet, bil-mod il-mod, bdiet iddur, dawn l-istess nies irrealizzaw kemm id-dinja, għalihom, kienet saret post ħafna aħjar milli kienu jafuha qabel.

Ma kienx xi wieħed li jimpressjonak wisq meta tiltaqa' miegħu l-ewwel darba. Pjuttost kont tgħid "Eh, dan hu Jason Ceci?" milli "Eh, dan hu Jason Ceci!"

Lanqas ommu ma kienet impressjonata wisq bih meta tweled. Ma kienx ippjanat, miskin, daqshekk qrib oħtu li twieldet ftit inqas minn sena qabel. Izda dak iż-żmien tal-gwerra, f'dik ir-rassa kollha fix-xeltrijiet, kulħadd jgħid ir-rużarju f'dak id-dlam ...

Biex tgħaxxaqha tweled pespus, u ta' sitt xhur kien għadu qisu tat-twelid. Kien abjad karti – nej – qisu Inġliż. La jixbah lil ommu u lanqas lil missieru. Lanqas il-bużnanniet li tagħhom kien għad hemm ritratt antik u li kien sfar u ntlewa biż-żmien, fejn tidher il-bużnanna Ġorġa bilqiegħda b'Karmni f'hoġorha u bil-bużnannu Lippu bilwieqfa warajha, b'idu l-leminja fuq spallitha. Maġenbu fuq il-lemni fit-tarf kien jidher Gorġ, il-kbir mill-aħwa u n-nannu Tumas fuq ix-xellug. Żarena u Marija kienu jidhru maġenb in-nannu Tumas.

Charles Micallef St John
(*Minn Suwed Ulied il-Lejl: Ġorġa, 2007*)

(Total: 10 marki)